

## موت کو سمجھے ہیں غافل اختتام زندگی

(اس سلسلے کی پہلی قسط ستمبر ۲۰۰۱ء کے شمارہ میں شائع ہوئی۔)

قارئین! آپ وضاحت اور صراحت کے ساتھ پڑھ چکے ہیں کہ ”قبر“ سے مراد قرآن و حدیث میں یہی ارضی قبر ہے۔ اور سبکی اہل سنت کا موقف ہے۔ پھر اسی قبر میں مدفون آدمی کا اپنے کفر و شرک یا گناہ کی وجہ سے تکلیف میں مبتلا ہونا بھی آپ کے سامنے آچکا، جس پر ہم نے قرآنی آیات اور احادیث رسول ﷺ پیش کر دیں اور واضح کر دیا کہ قبر و برزخ میں عذاب جسم اور روح دونوں کو ہوتا ہے۔ اس سے یہ بھی خود بخود واضح ہو گیا کہ قبر و برزخ میں راحت و سکون بھی جسم اور روح دونوں کو ہوتا ہے۔ جب قبر و برزخ کے عذاب و ثواب کو انسان محسوس کر رہا ہے، فرشتوں کے آنے پر وہ اٹھ بیٹھا ہے، دفن کر کے واپس جانے والوں کے قدموں کی آہٹ وہ سن رہا ہے، فرشتوں کے سوالات سن کر ان کے جواب بھی دیے جا رہے تو کیا یہ صرف تخیل ہے؟ نہیں، یہ حقیقت پر مبنی بات ہے جس کو قرآن و حدیث نے بیان کیا۔

کیا یہ اعمال اور یہ احساسات زندگی کے بغیر ہیں؟ یقیناً نہیں۔ ہاں! زندگی کا عالم تبدیل ہو چکا ہے۔ پہلے انسان عالم دنیا میں تھا جبکہ اب عالم برزخ میں پہنچ چکا ہے، لیکن مذکورہ اعمال و احساسات تقاضا کرتے ہیں حیات کا۔ ایک بے حس اور بے جان کو کہاں سماع کی قوت؟ کہاں قوت گویائی؟ کہاں قوت احساس؟ اسی بات کو حضرت مولانا مفتی محمد شفیع رحمۃ اللہ علیہ یوں لکھتے ہیں..... ”مرنے اور دفن ہونے کے بعد قبر میں انسان کا دوبارہ زندہ ہو کر فرشتوں کے سوالات کا جواب دینا، پھر اس امتحان میں کامیابی اور ناکامی پر ثواب و عذاب کا ہونا، قرآن مجید کی قریباً دس آیات میں اشارتا اور رسول کریم ﷺ کی ستر (۷۰) احادیث متواترہ میں بڑی صراحت و وضاحت کے ساتھ مذکور ہے، جس میں مسلمان کو شک و شبہ کی گنجائش نہیں“

واضح رہے کہ ہر مسلمان، پاکباز، فاسق و فاجر، زور کار و منافق کو یہ برزخی زندگی حاصل ہوتی ہے۔ بلکہ ایک اور بات جس کے سمجھنے کیلئے کامل توجہ کی ضرورت ہے، وہ یہ ہے کہ اللہ تعالیٰ ارشاد فرماتے ہیں:

(۱) وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْواتٌ. بل احياء و لكن لا تعلمون“

اور نہ کہو تم ان کو جو قتل کئے گئے اللہ کی راہ میں کہ وہ مردہ ہیں بلکہ وہ زندہ ہیں مگر تم (ان کی زندگی کا) شعور نہیں رکھتے“

(۲، رکوع ۳)

(۲) وَلَا تَحْسَبِ الَّذِينَ قُتِلُوا فِي سَبِيلِ اللَّهِ أَمْواتٌ. بل احياء عند ربهم يرزقون

”ان لوگوں کے بارے جو اللہ کی راہ میں قتل کئے گئے نہ گمان کرو کہ وہ مردہ ہیں بلکہ وہ زندہ ہیں اور اپنے رب کے پاس کھاتے پیتے ہیں“ (پ ۴، رکوع ۸)

ان دونوں آیتوں میں ایک ہی بات بیان ہوئی ہے کہ جو اللہ کی راہ میں مارے گئے، قتل کیے گئے (جن کو کفنایا گیا، جن کی نماز جنازہ پڑھی گئی، جن کی قبریں کھود کر ان کو ان قبور میں دفن کیا گیا، دنیا میں جن کے مال کو عام مرنے والوں کی طرح وراثتاً تقسیم کیا گیا، جن کی بیویاں بیوہ کہلائیں اور جن کے بچے یتیم ہوئے) ان کو مردہ نہ کہو بلکہ وہ زندہ ہیں جبکہ دوسری آیت میں مزید اس بات کو بیان فرمایا کہ ان کے مردہ ہونے کا گمان ہی نہ کرو کہ وہ اللہ سے رزق پاتے ہیں، کھاتے ہیں، پیتے ہیں۔

ان دونوں آیتوں میں اسی وجود کو مردہ کہنے سے روکا گیا ہے جس وجود پر فعل قتل وارد ہوا ہے۔ ظاہر ہے فعل قتل جسم پر وارد ہوا ہے، کفنایا جسم کو جار ہا ہے، جنازہ بھی جسم پر پڑھا جا رہا ہے اور جسم کو ہی قبر میں دفن کیا جا رہا ہے اسی کو مردہ کہنا چاہیے تھا مگر اللہ تعالیٰ نے ان کو مردہ کہنے سے نہ صرف منع کیا بلکہ ان کے مردہ ہونے کا گمان کرنے سے بھی منع کر دیا کیونکہ..... ”وہ زندہ ہیں، کھاتے ہیں، پیتے ہیں“ ظاہر ہے رزق زندہ جسم کی ضرورت ہے اور جسم قبر میں دفن ہے۔

اس مختصری بات کے کچھ لینے کے بعد ہم سب کیلئے اس بات کا سمجھنا آسان ہو گیا کہ جب ایک عام آدمی کو قوت سماع اور قوت احساس قرآن و حدیث کی روشنی میں میسر آ رہی ہے، اور شہداء کو ایسی زندگی، برزخ (قبر) میں حاصل ہو رہی ہے کہ ان کیلئے مردہ کا لفظ استعمال کرنا تو کجا، اس قسم کے تصور کی بھی ممانعت کر دی گئی ہے تو اس سے خود بخود یہ مسئلہ واضح ہو رہا ہے کہ انبیاء کرام علیہم السلام خصوصاً ہمارے آقا ﷺ کو برزخی زندگی کتنی کامل و اکمل عطا ہوئی۔ وہ برزخ (قبر شریف) میں فائز الحیات ہیں۔ گویا شہداء کے حق میں قرآن مجید کی آیات سے، بطور دلالت النص انبیاء علیہم السلام کی حیات کچھ میں آتی ہے۔ (دلالت النص اسے کہتے ہیں کہ ایک چیز مذکور ہو اور دوسری چیز اس سے بدرجہ اولیٰ کچھ میں آ رہی ہو)۔ جبکہ حضور علیہ السلام کے ارشادات سے صاف لفظوں میں واضح ہوتا ہے کہ انبیاء کرام خصوصاً حضور علیہ السلام، دنیا سے رحلت فرما جانے کے بعد برزخ (قبر شریف) میں جسد غصری کے ساتھ فائز الحیات ہیں تو لیجئے! حضور علیہ السلام کے ارشادات پڑھیے اور آنکھوں کی ٹھنڈک اور دل کا سکون حاصل کیجیے۔

(۱) عن اوس بن اوس قال قال رسول الله ﷺ ان من الفضل ايامكم يوم الجمعة فيه خلق آدم وفيه قبض وفيه النسخة وفيه الصعقة فاكثروا على من الصلوة فان صلوتكم معروضه على قال قالوا يا رسول الله وكيف تعرض صلوتنا عليك وقد امنت قال يقولون بليت فقال ان الله عز وجل حرم على الارض اجساد الانبياء (ابوداؤد۔ جلد ۱، صفحہ ۱۵)

ترجمہ: ”حضرت اوس بن اوس کہتے ہیں کہ حضور علیہ السلام نے فرمایا تمام دنوں میں سے افضل جمعہ کا دن ہے، اسی دن آدم کی تخلیق ہوئی، اسی دن ان کی روح قبض ہوئی، اسی دن صورت پھونکا جائے گا اور اسی دن قیامت کی بے ہوشی ہوگی۔ پس جمعہ کے دن مجھ پر کثرت سے درود پڑھا کرو کیونکہ تمہارا درود یقیناً مجھ پر پیش کیا جاتا ہے۔ (جس پر) صحابہؓ نے کہا: یا رسول اللہ! جب آپ مٹی میں گھل چکے ہوں گے تو اس وقت ہمارا درود آپ پر کیسے پیش کیا جائے گا؟ (اس پر) آپ نے فرمایا کہ اللہ عزوجل نے زمین پر حرام کر دیا کہ انبیاء کے جسموں کو مٹی کھائے۔“

اس حدیث میں اس وقت یہ فرمان کہ ”لبان صلوتکم معروضۃ علی“ قابل توجہ ہے کہ حضور ﷺ نے فرمایا ”تحقیق تمہارا درود مجھ پر پیش کیا جاتا ہے۔“ جس وقت آپ نے یہ ارشاد فرمایا اس وقت آپ زندہ تھے اور درود و سلام روح مع الجسد پر پیش کیا جاتا تھا، اس سے لازمی طور یہ اشکال پیدا ہونا یقینی تھا کہ آپ کے وفات پا جانے کے بعد آپ ﷺ پر درود کیسے پیش ہوگا کہ ”وقد اومت“ (جبکہ آپ مٹی میں گھل چکے ہوں گے)۔ اور یہی سوال صحابہ رضی اللہ عنہم نے عرض بھی کیا، جیسے اوپر حدیث میں تصریح ہے کیونکہ ان صلوتکم معروضۃ علی فی اعتبار سے جملہ اسمیہ ہے اور صحابہ رضی اللہ عنہم کو اسی استمرار کی وجہ سے تعجب ہوا۔ انہوں نے قبل الوفات اور بعد الوفات ادوار میں فرق معلوم کرنا چاہا تو حضور ﷺ نے ہر دو ادوار میں فرق کرنے کی بجائے ایک اصولی بات فرمادی کہ انبیاء کی وفات کے بعد وہ حالت نہیں ہوتی جو عام انسانوں کی ہوتی ہے بلکہ ان اللہ حرم علی الارض اجساد الانبیاء

آپ ﷺ نے قبل الوفات اور بعد الوفات کے ”عرض الصلوٰۃ“ کو برابر رکھا۔ اب ظاہر ہے قبل الوفات درود روح مع الجسد پر پیش جاتا تھا تو لازمی طور پر آپ کی وفات کے بعد بھی آپ ﷺ پر درود پیش کیا جا رہا ہے تو روح مع الجسد پر۔ جیسے عالم دنیا میں درود و سلام پیش کیا جاتا تھا روح مع الجسد پر، اور آپ حیات تھے، ایسے ہی برزخ میں بھی درود و سلام روح مع الجسد پر پیش ہوتا ہے کہ آپ حیات ہیں۔ فرق صرف اتنا ہے کہ پہلے حیات دنیوی تھی اور انتقال فرما جانے کے بعد حیات برزخی ہے۔ اور یہ بھی واضح رہے کہ حیات حیات ہے دنیوی ہو یا برزخی۔ دنیا اور برزخ حیات کیلئے ظرف زمانہ ہے۔

جب آپ اس دنیا میں تھے تو حیات کیلئے دنیا ظرف تھی، اس لئے اس کو حیات دنیوی کہا جاتا تھا اور جب دنیا سے انتقال فرما جانے کے بعد دوسرے عالم یعنی برزخ میں تشریف لے گئے تو وہاں کی حیات کو عالم برزخ میں ہونے کی وجہ سے حیات برزخی سے تعبیر کیا جاتا ہے۔ عالم دنیا میں بھی آپ ﷺ کے جسد اطہر کو حیات حاصل تھی اور عالم برزخ میں بھی جسد اطہر کو حیات حاصل ہے۔ درود و سلام حیات دنیوی میں جب آپ ﷺ پر پیش کیا جاتا تھا تو آپ کو ادراک و شعور حاصل تھا، ایسے ہی اب حیات برزخی میں آپ ﷺ پر درود و سلام پیش کیا جاتا ہے تو آپ کو ادراک و شعور حاصل ہے البتہ زمانہ کے تغیر سے احوال تغیر پذیر ہو گئے مگر حیات بجسدہ العصری حاصل ہے۔ اور اسی بات کی مزید وضاحت اور تائید حضور

علیہ السلام کے اس ارشاد میں جو صحاح ستہ کی مشہور کتاب ”سنن ابن ماجہ“ میں ہے، اس طرح ہے۔ ان اللہ حرم علی الارض اجساد الانبیاء فنبی اللہ حمیی یرزق (ابن ماجہ۔ صفحہ ۱۱۸)

ترجمہ: ”بے شک اللہ تعالیٰ نے حرام کر دیا ہے زمین پر کہ انبیاء علیہم السلام کے جسموں کو کھائے، اللہ کا نبی زندہ ہوتا ہے اور اسے رزق دیا جاتا ہے۔“ اور ظاہر ہے رزق کی طلب جسم کو ہے۔

(۲) عن انس ابن مالک قال قال رسول اللہ ﷺ الانبیاء احياء فی قبورهم یصلون (مسند)

”حضرت انس بن مالک رضی اللہ عنہ کہتے ہیں کہ حضور علیہ السلام نے فرمایا انبیاء کرام اپنی قبروں میں زندہ ہوتے ہیں اور نمازیں پڑھتے ہیں“ قارئین محترم! اس حدیث میں ”فی قبورہم“ اور ”یصلون“ نے ”احیاء“ کی مکمل تشریح کر دی ہے کہ انبیاء اپنی قبروں میں زندہ ہیں (اور آپ گزشتہ اور اوراق میں پڑھ چکے ہیں کہ قبر قرآن و حدیث کی روشنی میں اسی ارضی قبر کو کہا جاتا ہے، جہاں انسان کا جسم قرار پکڑتا ہے) انہیں زندگی ہی حاصل نہیں بلکہ اعمال حیات بھی حاصل ہیں کہ وہ نمازیں پڑھتے ہیں۔

(۳) عن انس ابن مالک ان رسول اللہ ﷺ قال اتیت و فی روایة ہدایہ مررت علی موسیٰ لیلۃ السریٰ بی عندا لکتیف الاحمر و هو قائم یصلیٰ فی قبرہ

ترجمہ: ”حضرت انس بن مالک رضی اللہ عنہ سے روایت ہے کہ بے شک رسول اللہ ﷺ نے فرمایا معراج کی رات میں سرخ ٹیلے کے قریب موسیٰ علیہ السلام کے پاس سے گزرا (کیا دیکھتا ہوں کہ) وہ اپنی قبر میں کھڑے نماز پڑھ رہے ہیں“

یہ حدیث صحاح ستہ کی مرکزی کتاب ”مسلم شریف“ سے آپ کی خدمت میں پیش کی گئی ہے، جس میں موسیٰ علیہ السلام کا اپنی قبر میں نماز پڑھنا خود حضور علیہ السلام دیکھ کر بیان فرما رہے ہیں۔ نبی کا تو خواب بھی قابل حجت ہے، چہ جائیکہ نبی علیہ السلام اپنی آنکھوں دیکھی بات بیان فرمائیں۔ اور موسیٰ علیہ السلام کا اپنی قبر میں نماز پڑھنا حیات جسدی کی دلیل ہے۔ معاذ اللہ ایک بے حس و بے شعور جسم کیلئے کیسے کہا جاسکتا ہے کہ وہ نماز پڑھ رہا ہے اور یہ تو نبی آخر الزمان ﷺ کا ارشاد ہے۔

(۴) ان اللہ ملئکتہ مساحین فی الارض یبلغونی من امتی السلام (نسائی)

حضور علیہ السلام نے فرمایا ”بے شک اللہ کے فرشتے زمین میں سیاحت (گردش) کرتے ہیں۔ جہاں کوئی میرا امتی مجھ پر سلام پڑھے وہ مجھ پر پہنچا دیتے ہیں“ اس حدیث میں ”یبلغونی“ خصوصیت کے ساتھ قابل توجہ ہے اور اس میں ”نمی“ واحد متکلم کی ضمیر ہے جو ذات پر دلالت کرتی ہے۔ آپ ﷺ کی ذات گرامی نہ صرف جسد اطہر ہے اور نہ ہی محض روح مبارک بلکہ دونوں کے مجموعہ کا نام ہے اور آپ کا یہ فرمان (یبلغونی) واضح کرتا ہے کہ یہ سلام آپ کی ذات اقدس پر پیش ہوتا ہے جو روح مع الجسد ہے۔

(۵) عن ابی ہریرۃ ان رسول اللہ ﷺ قال ما من احد یسلم علی الارذ اللہ علیٰ روحی حتی ارد علیہ السلام

ترجمہ: ”کوئی شخص ایسا نہیں کہ مجھ پر سلام بھیجے مگر یہ کہ اللہ میری روح مجھ پر لوٹا دے گا یہاں تک کہ میں اس کا جواب دوں“

(ابوداؤد۔ جلد ۱، صفحہ ۲۷۹)

اس حدیث سے واضح ہوا کہ سلام عرض کرنے والے کا جواب دینے کیلئے آنحضرت ﷺ کے جسد اطہر کی طرف روح لوٹائی جاتی ہے اور روح کا جسم کی طرف لوٹنا یا جانا، یہ حیات جسدی ہی تو ہے۔

اگر توجہ کی جائے تو امام ابوداؤد کا باب ”زيارة القبر“ باندھ کر اس حدیث کا ذکر کرنا، اس بات پر دلالت کرتا ہے کہ اس حدیث سے، زیارت کے وقت قبر شریف کے پاس سلام کہنا مراد ہے اور یہی بات امام احمد بن حنبل کے بارے میں امام ابن تیمیہ رحمۃ اللہ علیہ نے ذکر کی ہے کہ جب امام احمد بن حنبل رحمۃ اللہ علیہ سے سوال کیا گیا کہ اگر کوئی حضور ﷺ کے روضہ اقدس پر سلام عرض کرے تو کیا آپ ﷺ سماعت فرماتے ہیں؟ امام ابن تیمیہ لکھتے ہیں لم یکن عنده بما يعتمد عليه في ذلك من الحديث الاحديث ما من احد يسلم على الاراد الله على روحى حتى ارد عليه السلام کہ ابن حنبل کے پاس اس وقت سوائے اس حدیث کے اور کوئی روایت نہ تھی جس پر اعتماد کیا جاسکے اور وہ یہ ہے کہ ”جب کوئی شخص مجھ پر سلام پڑھتا ہے تو اللہ تعالیٰ میری روح کو مجھ پر لوٹا دیتا ہے یہاں تک کہ میں اس کا جواب دوں۔“ اس اعتبار سے اگر بغور دیکھا جائے تو یہ مذکورہ حدیث شریف جہاں حیات جسدی پر واضح دلیل ہے ایسے ہی آپ کے قریب سے سلام سننے اور اس کا جواب دینے کو بھی کھل کر بیان کر رہی ہے۔

قارئین محترم! ان الله ملئكة في الارض يبلغونى من امتى السلام اور ما من احد يسلم على الا رد الله على روحى حتى ارد عليه السلام..... یہ دونوں حدیثیں دو مختلف باتیں واضح کر رہی ہیں کہ اگر دور سے صلوة و سلام پڑھا جائے تو فرشتے آپ ﷺ کی خدمت میں پیش کرتے ہیں اور پہنچاتے ہیں جبکہ روضہ اطہر پر پڑھا جانے والا درود و سلام آپ خود سماعت فرما کر جواب سے بھی سرفراز فرماتے ہیں۔

(۶) عن ابى هريرة عن النبى ﷺ قال من صلى على عند قبرى سمعته و من صلى على نائيا ابلغته (مسکوة)

حضور ﷺ نے فرمایا: ”جو شخص درود پڑھے میری قبر کے پاس، میں خود سنوں گا اور جس نے دور سے درود پڑھا وہ مجھے پہنچا دیا جائے گا۔“ اس حدیث میں دو باتوں کو ایک جگہ بیان کر دیا گیا ہے۔ یہ دونوں باتیں کہ ”دور کا درود و سلام فرشتوں کے ذریعہ آپ تک پہنچایا جاتا ہے اور قریب کا درود و سلام آپ خود سماعت فرماتے ہیں“ ابھی دو احادیث میں علاحدہ علاحدہ بیان ہوئی ہیں، اور یہ دونوں حدیثیں صحاح ستہ کی ہیں۔

قارئین محترم! ہم نے اپنا مؤقف آپ کی خدمت میں بحوالہ احادیث رسول پیش کر دیا کہ ”آپ ﷺ انتقال فرما جانے کے بعد برزخ (قبر شریف) میں بہ تعلق روح حیات ہیں اور حیات کی وجہ سے روضہ اقدس پر حاضر ہونے والوں

کا صلوة و سلام آپ خود سماعت فرماتے ہیں۔“ اس مؤقف پر کہ روضہ اقدس پر حاضر ہونے والوں کا صلوة و سلام آپ خود سماعت فرماتے ہیں۔ سب سے آخر میں پیش کی جانے والی حضرت ابو بکرؓ سے مروی روایت من صلی علی عبد قبری سمعته و من صلی علی نانیا ابلغته سے آزاد خیال گروپ بڑا نالاں نظر آتا ہے، کیونکہ اس سے واضح طور پر ایک بات کا اعلان ہوتا ہے کہ حضور علیہ السلام روضہ اقدس پر پڑھا ہوا صلوة و سلام خود سماعت فرماتے ہیں۔ اسی شرف کو حاصل کرنے کیلئے مسلمان دیوانہ وار روضہ رسول علیہ السلام پر حاضری دیتے ہیں کہ ہمارا صلوة و سلام ہماری آواز میں آپ ﷺ خود سماعت فرماتے ہیں، جب خود سماعت فرماتے ہیں تو قبر اطہر میں زندہ بھی ہیں اور اسی خیال سے حاضری مقصود ہوتی ہے۔ اور یہ عمل صحابہ کرام رضوان اللہ علیہم اجمعین سے اب تک تمام مسلمان تسلسل کے ساتھ دہراتے چلے آ رہے ہیں، اسی عقیدہ کے ساتھ کہ روضہ اقدس پر حاضر ہونے والوں کا صلوة و سلام آپ ﷺ خود سماعت فرماتے ہیں۔ مگر آزاد خیال دوست ن معلوم کیوں اس کوشش میں سرگرداں ہیں کہ اس حدیث کو جتنا ہو سکے مجروح قرار دیا جائے۔ وہ اس حدیث کی سند میں موجود راوی محمد بن مروان سدی صغیر پر محدثین کی جرح و تنقید کی جب سے اس حدیث کو من گھڑت اور جعلی وضعی باور کرنے پر تلے ہوئے ہیں لیکن ان کا یہ عمل انہیں ہرگز کوئی فائدہ نہیں دیتا، کیونکہ اس حدیث سے ثابت ہونے والی بات کہ آپ ﷺ روضہ اقدس پر پیش کیا جانے والا صلوة و سلام خود سماعت فرماتے ہیں، حدیث ابوداؤد کے حوالہ سے اور امام احمد بن حنبل کی تشریح کے ساتھ ہم پہلے ہی پیش کر آئے ہیں۔ (جاری ہے)

## مسافرانِ آخرت

☆ حضرت پیر جی سید عطاء اللہ حسین بخاری مدظلہ کے ماموں زاد اور نقیب ختم نبوت کے رفیق فکر سید محمد یونس بخاری صاحب کی خوش دامن صاحبہ اور ان کی اہلیہ کے چچا گزشتہ ماہ طویل علالت کے بعد لاہور میں انتقال کر گئے۔

☆ حافظ سعید احمد رحمہ اللہ: حضرت مفتی محمد عبد اللہ (ملتان) رحمۃ اللہ علیہ کے فرزند اور صدیقیہ کتب خانہ کے مدیر محترم حافظ سعید احمد صاحب گزشتہ ماہ رحلت فرما گئے۔ مرحوم انتہائی صالح اور اکل حلال کا اہتمام کرنے والے تھے۔ عشاء کی نماز ادا کر کے نوافل میں مشغول تھے کہ دوران نماز روح پرواز کر گئی۔

☆ عبدالعزیز خان مرحوم: مجلس احرار اسلام (ڈیرہ اسماعیل خان) کے کارکن محترم عبدالعزیز خان صاحب گزشتہ ماہ رحلت فرما گئے۔

☆ جامعہ رشیدیہ ساہیوال کے مولانا قاری لطف اللہ شہید کی بیوہ محترمہ زہرا صدیقہ، سہارا اللہ اور حزب اللہ کی والدہ ماجدہ انتقال کر گئیں۔

☆ جامعہ رشیدیہ ساہیوال کے ناظم قاری عبدالہادی انتقال فرما گئے۔ احرار رہنما محترم عبداللطیف خالد چیمہ صاحب نے ۲۰ دسمبر کو جامعہ رشیدیہ ساہیوال جا کر وثناء اور متوسلین سے اظہارِ تعزیت کیا۔

☆ مجلس احرار اسلام کے مرکزی رہنما مولانا محمد مغیرہ کے چچا مستری شیر محمد صاحب (بستی غلام واہ ضلع وماڑی) انتقال کر گئے۔ مجلس احرار اسلام ڈیرہ اسماعیل خان کے بزرگ کارکن محترم سید محمد اشرف صاحب کی اہلیہ ۲۶ دسمبر کو انتقال کر گئیں۔

اراکین ادارہ تمام مرحومین کی مغفرت کے لئے دعا کرتے ہیں اور پسماندگان سے اظہارِ تعزیت کرتے ہوئے ان کے لئے صبر کی دعا کرتے ہیں۔ قارئین سے درخواست ہے کہ ایصالِ ثواب اور دعائے مغفرت کا اہتمام فرمائیں۔ (ادارہ)